

कल्याणपुर नगरपालिकाको लेखा समितिको कार्य संचालन कार्यविधि -२०७९

कार्यपालिकाबाट स्वीकृत मिति - २०७९/९/२८

प्रस्तावना ,

कल्याणपुर नगरपालिकाको शासन व्यवस्थालाई थप जनमुखि, सेवामुखि, जनउत्तरदायी र पारदर्शी तुल्याई सुशासनको प्रत्याभूति दिलाउने सन्दर्भमा स्थानीय सरकार संचालन ऐन २०७४ को परिच्छेद ५ दफा २२ अनुसार गठन हुने लेखा समितिको कार्य प्रणालीलाई व्यवस्थित गर्न कल्याणपुर नगरपालिकाले यो कार्यविधि जारी गरेको छ ।

भाग-१

प्रारम्भिक

१. संक्षिप्त नाम र प्रारम्भ:

(क) यो कार्यविधिको नाम कल्याणपुर नगरपालिकाको लेखा समितिको कार्य संचालन कार्यविधि -२०७९ रहने छ ।

(ख) यो कार्यविधि कल्याणपुर नगरपालिकाको राजपत्रमा प्रकाशित भएको मितिबाट प्रारम्भ हुनेछ ।

२. परिभाषा :

(क) “नगरपालिका ” भन्नाले कल्याणपुर नगरपालिकालाई सम्झनु पर्छ ।

(ख) “कार्यविधि” भन्नाले कल्याणपुर नगरपालिकाको लेखा समितिको कार्य संचालन कार्यविधि -२०७९ लाई सम्झनु पर्छ

(ग) “कार्यालय” भन्नाले कल्याणपुर नगरपालिकाको कार्यालय र अन्तर्गतका वडा कार्यालयहरु समेत सम्झनुपर्दछ ।

(घ) “समिति” भन्नाले कल्याणपुर नगर सभाबाट गठित लेखा समितिलाई जनाउँछ ।

(ङ) “ प्रमुख” भन्नाले कल्याणपुर नगरपालिकाको प्रमुखलाई सम्झनु पर्छ ।

(च) “उप-प्रमुख ” भन्नाले कल्याणपुर नगरपालिकाको उप-प्रमुखलाई सम्झनु पर्छ ।

(छ) “प्रमुख प्रशासकिय अधिकृत” भन्नाले कल्याणपुर नगरपालिकाको प्रमुख प्रशासकिय अधिकृतलाई सम्झनु पर्छ ।

(ज) “कार्यपालिका” भन्नाले कल्याणपुर नगर कार्यपालिकालाई सम्झनु पर्छ ।

(झ) “नगर सभा” भन्नाले संविधानको धारा २२३ को उपधारा १ बमोजिमको कल्याणपुर नगर सभालाई सम्झनु पर्छ ।

(ञ) “पदाधिकारी” भन्नाले कल्याणपुर नगर कार्यपालिकाको प्रमुख, उपप्रमुख, वडा अध्यक्ष तथा कार्यपालिकाको सदस्य समेतलाई सम्झनु पर्छ ।

(ट) “योजना” भन्नाले नगरपालिका भित्र संचालन हुने आयोजना तथा कार्यक्रम समेतलाई जनाउँछ ।

(ठ) “वडा” भन्नाले कल्याणपुर नगरपालिकाको १२ वटै वडालाई सम्झनु पर्छ ।

(ड) “वडा समिति” भन्नाले नेपालको संविधानको धारा २२३ को उपधारा ४ बमोजिमको वडा समितिलाई सम्झनु पर्छ ।

(ढ) “संविधान” भन्नाले नेपालको संविधान सम्झनु पर्छ ।

(ण) “नगर पालिकाको शाखा, उपशाखा र ईकाइ” भन्नाले नगरपालिकाको प्रशासनिक संगठनात्मक स्वरूप अनुरूप स्थापना गरिएको शाखाहरु, उपशाखाहरु र इकाईहरुलाई सम्झनु पर्दछ ।

(त) “राजस्व” भन्नाले कल्याणपुर नगरपालिकाले कानून बमोजिम संकलन गर्न पाउने कर, दस्तुर, शुल्क, महसुल र सो वापतको जरिवानालाई जनाउँछ र सो शब्दले जनसहभागिता बापतको रकम सरकारी तथा अन्य निकायको ऋण तथा अनुदान बापत प्राप्त रकम समेतलाई जनाउँछ ।

(थ) “वार्षिक बजेट” भन्नाले कल्याणपुर नगरपालिकाको निशर्त, शसर्त, वित्तिय समानिकरण अनुदान र आन्तरिक आयलाई समेत सम्झनुपर्दछ ।

(द) “वार्षिक बजेट तथा कार्यक्रम” भन्नाले कार्यक्रमका शिर्षकहरु तथा अनुमानित बजेट सहितको विवरणलाई सम्झनुपर्दछ ।

(ध) “बेरुजु” भन्नाले कार्यक्रम र बजेट अनुसार कार्य सम्पन्न नभएर फरक पर्ने गएको अवस्थालाई सम्झनुपर्दछ ।

(न) “आर्थिक अनियमितता” भन्नाले आर्थिक नियमानुसार काम सम्पन्न नभएको अवस्थालाई जनाउँछ ।

(प) “लेखापरीक्षण” भन्नाले कार्यक्रम र बजेट अनुसार कार्य सम्पन्न भए नभएको तथा नियम संगत छ छैन भनेर गरिने परिक्षण सम्झनुपर्दछ ।

भाग-२

लेखा समिति गठन

३. **लेखा समिति गठन:** १) कल्याणपुर नगरपालिकाको शासन व्यवस्थालाई थप जनमुखि, सेवामुखि, जनउत्तरदायी र पारदर्शी तुल्याई वित्तिय सुशासन कायम गराउने प्रमुख उद्देश्यका साथ कल्याणपुर नगर सभाबाट देहाय बमोजिमको लेखा समिति गठन गरिनेछ ।

क) कल्याणपुर नगर सभा सदस्यका रुपमा रहेका नगर कार्यपालिका सदस्यहरु

मध्ये १ जना

- संयोजक

ख) कल्याणपुर नगर सभाको सदस्य मध्येबाट दुई जना

- सदस्य

२) कल्याणपुर नगरपालिकाको आन्तरिक लेखापरिक्षण शाखाका प्रमुखले लेखा समितिको सचिवका रुपमा काम गर्ने छन् र निजको अनुपस्थितिमा प्रमुख प्रशासकीय अधिकृतले तोकेको अधिकृतले सचिवको रुपमा कार्य गर्नेछ ।

३) समितिको बैठकमा समितिका संयोजकले कल्याणपुर नगर कार्यपालिकाको प्रमुख ,उप प्रमुख र प्रमुख प्रशासकीय अधिकृत लगायत आवश्यकता अनुसार विषयगत संयोजक र कल्याणपुर नगरपालिकाको शाखा प्रमुखलाई आमन्त्रित गर्न सक्नेछ ।

भाग-३

लेखा समितिको काम, कर्तव्य र अधिकार

४. लेखा समितिको काम, कर्तव्य र अधिकार:

१) नियम ३ बमोजिम गठन हुने लेखा समितिले देहायका विषयमा अध्ययन गरी कल्याणपुर नगर कार्यपालिकालाई राय सुझाव र नगरसभा समक्ष प्रतिवेदन पेश गर्नेछ ।

१) वार्षिक बजेटले अनुमान गरे बमोजिमको श्रोत परिचालन तथा रकम संकलन लक्ष्य बमोजिम चौमासिक प्रगती भए वा नभएको र नभएको अवस्थामा लक्ष्य प्राप्तिका विषयमा आवश्यक सल्लाह सुझाव दिने,

२) वार्षिक बजेटमा उल्लेखित कार्यक्रम चौमासिक लक्ष्य बमोजिम संचालन भए नभएको र लक्ष्य पुरा गर्न तत्काल लिनुपर्ने रणनीतिका सम्बन्धमा सुझाव दिने,

३) कल्याणपुर नगरपालिकाको कार्यपालिकाबाट नगरपालिकाको राजस्व तथा श्रोत परिचालन सम्बन्धमा भए गरेको निर्णयको कार्यान्वयन अवस्थाको विश्लेषण गर्दै सो सम्बन्धमा कुनै सुझाव दिनुपर्ने भएमा सो सम्बन्धमा सुझाव दिने,

४) कल्याणपुर नगरपालिकाको कार्यालयमा भए गरेको कार्यमा वित्तिय सुशासन कायम गराउन आवश्यक सुझाव दिने ,

५) पेशकी, वेरुजुको अवस्था विश्लेषण गर्दै सोको फर्छ्योटका लागि आवश्यक रणनीतिक सुझाव दिने

६) नगरपालिकाको आन्तरिक लेखा परिक्षकको चौमासिक प्रतिवेदन माथि समिक्षा गर्ने,

७) नगरपालिकाका विभिन्न वडा कार्यालय र शाखाबाट भए गरेका गतिविधिको अध्ययन गर्दै सो सम्बन्धमा वित्तिय सुशासन कायम गराउन आवश्यक सुझाव दिने, ,

८) वित्तिय सुशासनका विषयमा कार्यपालिकाले सुझाव मागेका विषयमा आवश्यक परामर्श दिने,

९) नगरसभाबाट स्वीकृत वार्षिक बजेटले अनुमान गरे बमोजिमको काम भएको वा नभएको बारेमा लिखित प्रतिवेदन र सुझावहरु समेत सभामा पेश गर्ने ,

१०) नगरसभाबाट स्वीकृत अनुमानित स्रोत परिचालन तथा रकम संकलन भए वा नभएको बारेमा निम्न कारण सहितको प्रतिवेदन तयार गर्ने :

(क) नगरपालिकाले तयार गरेको वार्षिक बजेटमा उल्लिखित कार्यक्रम सञ्चालन भए वा नभएको,

(ख) लेखापरीक्षणबाट औल्याइएका बेरुजु तथा आर्थिक अनियमितता सम्बन्धमा त्यस्तो बेरुजु र आर्थिक अनियमिततालाई नियमित एवं असुल फर्छ्योट गर्न आवश्यक कारबाही गरे वा नगरेको विषयमा स्पष्टता ल्याउने ,

(ग) वडा कार्यालयबाट संचालित कार्यक्रमहरुको बारेमा वडा अनुसार स्रोत परिचालन तथा रकम संकलन भए वा नभएको बारेमा कारण सहितको प्रतिवेदन तयार गर्ने र कुन वडा के कारणले को भन्दा पछाडी परेको भन्ने समेत प्रतिवेदन तयार गर्ने .

(घ) समितिले कल्याणपुर नगर कार्यपालिकालाई दिएका सुझावहरु र सोको कार्यान्वयन अवस्थाका बारेमा

(३) उपनियम (१) बमोजिमको प्रतिवेदन तयार गर्दा लेखा समितिले आवश्यकता अनुसार नगरपालिका भित्रका उद्यमी, व्यापारी तथा स्थानीय बुद्धिजीवीलाई आवश्यकताको आधारमा छलफलमा आमन्त्रण गर्न सक्नेछ ।

(४) उपनियम (१) बमोजिम प्रतिवेदन तयार गर्ने क्रममा लेखा समितिले माग गरे बमोजिमको कागजात नगरपालिकामा रहेका सबै शाखा र उपशाखाहरुले उपलब्ध गराउनुपर्नेछ र आमन्त्रण भएको अवस्थामा लेखा समितिमा उपस्थित भई आफ्नो राय, सल्लाह र सुझाव लिखित र मौखिक रुपमा दिनु सम्बन्धित सबैको कर्तव्य हुनेछ ।

५. लेखा समितिको बैठक सम्बन्धी व्यवस्था र सुविधा: (१) समितिको बैठक कम्तिमा दुई महिनामा एक पटक बस्नेछ ।

(२) लेखा समितिको बैठकमा भाग लिए बापत लेखा समितिका सदस्य र आमन्त्रित पदाधिकारीहरूले कार्यपालिकाका सदस्यले पाए सरह बैठक भत्ता पाउनेछन् ।

(३) लेखा समितिले आफ्नो वार्षिक कार्यतालिका बनाई नगर सभाबाट स्वीकृत गराई कार्यान्वयन गराउनु पर्नेछ ।

भाग-४

लेखा समितिका सदस्यको आचारसंहिताहरू

६. लेखा समितिका संयोजक र सदस्यहरूले गर्न हुने र नहुने सामान्य आचार संहिताहरू निम्नानुसार रहनेछन् ।

(१) स्थानीय सरकार संचालन ऐनको मान्यता सिद्धान्त विपरित सार्वजनिक वक्तव्य दिन नहुने,

(२) स्थानीय शासन र संविधानको सिद्धान्त तथा नीतिको विपरित हुने गरी स्थानीय तहको स्वायत्ततालाई अनादार गर्ने कुनै काम गर्न नहुने,

(३) कल्याणपुर नगरपालिकावासी प्रतिको उत्तरदायित्वलाई अस्विकार गर्न नहुने,

(४) कल्याणपुर नगरपालिका र साझेदार संघ संस्थासंगको कानून बमोजिमको सम्बन्धमा खलल पर्ने जस्ता कुनै लेख, समाचार, भाषण, वक्तव्य प्रकाशन वा प्रशारण गर्नु वा गराउनु हुँदैन ,

तर यस कुराले कुनै जनप्रतिनिधिलाई उल्लेखित बिषयमा अनुसन्धानमुलक कुनै लेख रचना प्रकाशित गर्न रोक लगाएको मानिने छैन ।

(५) कल्याणपुर नगरपालिकाको साधन श्रोतको दुरुपयोग गर्न नहुने ,

(६) प्रचलित ऐन, नियमले तोकेको जिम्मेवारीको प्रभावकारी कार्यान्वयन गराउनु पर्ने,

(७) राजनीतिक आस्था एवं सामाजिक भेदभावले बढावा पाउने व्यवहार गर्न नहुने,

(८) कार्य जिम्मेवारी प्रदान गर्दा भेदभाव गर्न नहुने,

(९) कसैको स्वाभिमान र अस्तित्वमा आँच आउने व्यवहार गर्न नहुने,

(१०) विद्यमान सामाजिक मान्यता विरुद्धका आचरण गर्न नहुने तथा लैङ्गिक समानतामा आँच आउने व्यवहार गर्न नहुने,

(११) लेखा समितिका सदस्यहरूले आफ्नो कार्य गर्ने शिलशिलामा अध्ययन गरेका विषय वस्तुहरू पदमा वहाल रहेको वा नरहेको अवस्थामा कुनै पनि प्रकारले सार्वजनिक गर्न नहुने,

भाग ५

विविध

७. **प्रचलित कानून बमोजिम हुने:** यस नियमावलीमा उल्लेख भएका प्रावधानहरू यसै नियमावली बमोजिम हुने र यसमा उल्लेख नभएको हकमा प्रचलित कानून बमोजिम हुनेछ ।

८. **बाधा अड्काउ फुकाउ:** यस नियमावली कार्यान्वयनमा कुनै बाधा अड्चन आएमा नगर कार्यपालिकाको निर्णय बमोजिम हुनेछ ।

९. **संसोधन तथा खारेजी:** यो नियमावलीको संसोधन वा कुनै नियम खारेजी गर्नु परेमा नगर कार्यपालिकालाई पूर्ण अधिकार हुनेछ ।